

ಕ್ರಿಸ್ತಿಯೆಣ್ಯಾಚ್ಯಾ ಕಾಳಾಚೊ ದುಸ್ರೊ ಆಯ್ತಾರ್  
05, ದಶೆಂಬರ್ 2021

ಮೊಗಾಚ್ಯಾಂನೊ, ಕ್ರಿಸ್ತ ಯೆಣ್ಯಾಚ್ಯಾ ದುಸ್ರ್ಯಾ ಆಯ್ತಾರಾ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಸೊಮ್ಯಾಚಿ ಸ್ತುತಿ ಕರುಂಕ್ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಸೊಮ್ಯಾಚ್ಯಾ ಯೆಣ್ಯಾಕ್ ಏಕ್ ವಾಟ್ ತಯಾರ್ ಕರಾ ಮ್ಹಳ್ಳಿ ಸಂದೇಶ್ ದಿತಾ. ಸ್ನಾನಿಕ್ ಜುವಾಂವ್ನ್ ಹೊ ಸಂದೇಶ್ ದಿಂವ್ಕ್ ಮರುಭುಮಿಂತ್ ತಾಕಾಚ್ ತಾಣೆಂ ತಯಾರ್ ಕೆಲ್ಲೆಂ. ವರ್ತ್ಯಾ ಪ್ರಾಚಿತಾಚಿ ಜಿಣಿ ತೊ ಜಿಯೆಲ್ಲೊ. ದೆಕುನ್ ಮನ್ ಬದ್ಲುನ್ ಪಾತ್ಕಾಂಚೆಂ ಭಗ್ಸಣೆಂ ಜೊಡುಂಕ್ ತಾಣೆಂ ಉಲೊ ದಿಲೊ. ಹ್ಯಾ ಕ್ರಿಸ್ತ ಯೆಣ್ಯಾಚ್ಯಾ ಕಾಳಾರ್ ಆಮಿ ಖಿಂಯ್ಚೆ ರಿತಿಚಿ ತಯಾರಾಯ್ ಕರಿಜೆ ಮ್ಹಣ್ ಜೆಜು ಆಮ್ಚೆ ಲಾಗಿಂ ಆಜ್ ದೆವಾಚ್ಯಾ ಉತ್ರಾಂ ದ್ವಾರಿಂ ಉಲಯ್ತಾ. ದೆಕುನ್ ಹ್ಯಾ ಮಿಸಾಚ್ಯಾ ಬಲಿದಾನಾಂತ್ ಉರ್ಬೆನ್ ಭಾಗ್ ಘೆವ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಬಾರೂ. 5:1-9  
ಅಂತರ್‌ಗೀತ್ : ಕೀರ್ತನ್ 125  
ದುಸ್ರೆಂ ವಾಚಪ್ : ಫಿಲಿಪ್ಪಿ 1:3-6, 8-11  
ಸುವಾರ್ತಾ : ಲೂಕ್ 3:1-6

ಮಿಸಾಚಿಂ ಗಿತಾಂ

ಪ್ರವೇಶ್ : A 18  
ಭೆಟೊವ್ಣಿ : C 11  
ಕುಮ್ಗಾರ್ : D 2  
ನಿರ್ಗಮನ್ : G 2

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಹ್ಯಾ ಕ್ರಿಸ್ತಾ ಯೆಣ್ಯಾಚ್ಯಾ ಕಾಳಾರ್ ಜೆಜುಕ್ ಆಮ್ಚ್ಯಾ ಕಾಳ್ಜಾಂನಿ ಸ್ವಾಗತ್ ಕರುಂಕ್, ಜಾಯ್ ಆಸ್ಚಿ ಕುರ್ಪಾ ಆತಾಂ ಆಮಿ ಮಾಗುನ್ ಘೆವ್ಯಾಂ:

1. ಬಾಪಾ, ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿ ಸ್ನಾನಿಕ್ ಜುವಾಂವ್ ಪರಿಂ ತಾಂಕಾಂ ದಿಲ್ಲಿ ಜವಾಬ್ದಾರಿ ಆನಿ ಪ್ರವಾದ್ಪಣಾಚೆಂ ಮಣಿಯಾರ್ಪಣ್ ಧಯ್ರಾನ್ ಆನಿ ಉರ್ಬೆನ್ ಕರುಂಕ್ ಆನಿ ಭಾವಾರ್ಥಿ ಲೊಕಾಕ್ ಕ್ರಿಸ್ತಾಚ್ಯಾ ಯೆಣ್ಯಾಕ್ ತಯಾರಾಯ್ ಕರುಂಕ್ ಜಾಯ್ ಆಸ್ಚಿ ಕುರ್ಪಾ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಮುಕೆಲ್ಯಾಂನಿ ಲೊಕಾಕ್ ಮುಳಾವೊ ಗರ್ಜೊ ಸಮಾನ್ ರಿತಿನ್ ಮೆಳಶೆಂ ವಾವುನ್, ಮಾಯಾಮೊಗಾಚಿ ಸಮಾಜ್ ಬಾಂದುನ್ ಹಾಡುಂಕ್ ತಾಂಚೆ ಮತಿಕ್ ಉಜ್ವಾಡ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಭುರ್ಗ್ಯಾಂನಿ ಆನಿ ಯುವಜಣಾಂನಿ ಕುಮ್ನಾರಾಚೊ ಸಾಕ್ರಾಮೆಂತ್ ಸ್ವೀಕಾರ್ ಕರುಂಕ್ ಪುಡೆಂ ಸರಾಶೆಂ ಆನಿ ತಾಂಕಾಂ ಪ್ರೇರಿತ್ ಕರುಂಕ್ ವ್ಹಡಿಲಾಂನಿ ವಾವ್ರಿಶೆಂ ಕರ್ ಮ್ಹಣ್ ಮಾಗ್ತಾಂವ್.

4. ನವೊ ಭರ್ವಸೊ ದಿಂವ್ಚ್ಯಾ ಹ್ಯಾ ಕಾಳಾರ್, ಕಾಮ್ ಹೊಗ್ಡಾವ್ನ್ ಆರ್ಥಿಕ್ ಅಡ್ವಣೆಂತ್ ಆಸ್ಚ್ಯಾ ಕುಟ್ಮಾಂಕ್ ಆನಿ ವ್ಯವಹಾರಾಂತ್, ಶಿಕ್ಪಾಂತ್, ವಾವ್ರಾಂತ್ ಲುಕ್ಸಾಣ್ ಜಾವ್ನ್ ಜಿಣಿಯೆಂತ್ ನಿರಾಶೆನ್ ಆಸ್ಚ್ಯಾ ಸರ್ವಾಂಕ್ ಧಯ್ರಾನ್ ಭರ್. ತಾಣಿಂ ಭಾವಾರ್ಥ್ ಸಾಂಡಿನಾಶೆಂ ತುಜೆರ್ ಪಾತ್ಯೆಣಿ ದವರ್ನ್ ಜಿಯೆಂವ್ಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಪಾಂಯ್ ಜಾಲ್ಲ್ಯಾ ಆಮಿ ಆಮ್ಚ್ಯಾ ಅತ್ಮಿಕ್ ತಯಾರಾಯೆಕ್ ಚಡಿತ್ ಗಮನ್ ದಿಶೆಂ ಆನಿ ವಾಯ್ ವಾಟೊ ಸಾಂಡುನ್ ಸೊಮ್ಯಾಚ್ಯಾ ಯೆಣ್ಯಾಕ್ ವಾಟ್ ನೀಟ್ ಆನಿ ಸಪಾಯ್ ಕರುಂಕ್ ಜಾಯ್ ಆಸ್ಚಿ ಕುರ್ಪಾ ಆಮ್ಕಾಂ ಲಾಬಯ್ ಮ್ಹಣ್ ಮಾಗ್ತಾಂವ್.

ಯಾಜಕ್ : ಸರ್ಗಿಂಚ್ಯಾ ಬಾಪಾ, ಸಂಸಾರಿ ತಯಾರಾಯೆ ಸಾಂಗಾತಾ ಅತ್ಮಿಕ್ ತಯಾರಾಯೆ ವೈಯುಕ್ತಿಕ್ ತಶೆಂ ಕುಟ್ಮಾಂತ್ ಕರುಂಕ್ ಆಮ್ಕಾಂ ಕುರ್ಪಾ ದಿ. ಹಿಂ ಮಾಗ್ಣಿಂ ಆನಿ ಆಮ್ಚ್ಯಾ ಹರೆಕ್ಲಾಚ್ಯಾ ಕಾಳ್ಜಾಂಚೆ ಅತ್ರಗ್ ತುಂ ಆಮ್ಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್. ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ವರ್ವಿಂ.

ತಿಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ತುಜೊ ವೈಭವ್ ದೇವ್ ಸರ್ವ್ ಪರ್ಜಾಂಕ್ ದಾಖಯ್ತಲೊ

ಬಾರುಖ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಬಾರು. 5:1-9

ಜೆರುಸಾಲೆಮಾ, ತುಜಿಂ ವಿಳಾಪಾಚಿಂ ಆನಿ ಖಿಂತಿಚಿಂ ವಸ್ತ್ರಾಂ ಕಾಡ್,  
 ಸದಾಂಕಾಲ್ ದೆವಾಚ್ಯಾ ವೈಭವಾಚಿ ಸೊಬಾಯ್ ನ್ಹೆಸ್;  
 ದೆವಾಚ್ಯಾ ನಿತಿವಂತ್ಪಣಾಚೊ ಶೆಲೊ ಪಾಂಗುರ್,  
 ಸಾಸ್ಣಾಚ್ಯಾ ದೆವಾಚ್ಯಾ ವೈಭವಾಚೊ ಮುಕುಟ್ ತುಜ್ಯಾ ಮಾತ್ಯಾರ್ ದವರ್.  
 ಕಿತ್ಯಾಕ್ ಸಗ್ಳೆ ಪೃಥ್ವೆಕ್ ದೇವ್ ತುಜಿ ಸೊಬಾಯ್ ದಾಕಯ್ತಲೊ;  
 “ನಿತಿವಂತ್ಪಣಾ ವರ್ವಿಂ ಶಾಂತಿ,  
 ಆನಿ ಭಕ್ತಿಪಣಾ ವರ್ವಿಂ ಮಹಿಮಾ”

ಹೆಂ ನಾಂವ್ ದೇವ್ ತುಕಾ ಸಾಸ್ಣಾಕ್ ದಿತಲೊ.

ಊಟ್, ಜೆರುಸಾಲೆಮಾ, ಪರ್ವತಾಚೆರ್ ಉಬಿ ರಾವ್,  
 ಉದೆಂತಿಕ್ ದಿಷ್ಟ್ ಲಾಯ್ ಆನಿ ತುಜ್ಯಾ ಭುರ್ಗ್ಯಾಂಕ್ ಪಳೆ:  
 ಪವಿತ್ರ್ ದೆವಾಚ್ಯಾ ಉತ್ರಾನ್,  
 ಉದೆಂತಿ ಥಾವ್ನ್ ಆನಿ ಅಸ್ತಮ್ತೆ ಥಾವ್ನ್  
 ತಾಂಕಾಂ ಎಕ್ಟಾಂಯ್ ಕೆಲ್ಯಾಂತ್;  
 ದೆವಾನ್ ತಾಂಚೊ ಉಗ್ಡಾಸ್ ಕೆಲೊ ಮ್ಹಣ್  
 ತಿಂ ಸಗ್ಳಿಂ ಸಂತೊಸ್ತಾತ್.

ತುಕಾ ಸೊಡುನ್ ತಿಂ ಪಾಂಯಾಂನಿ ಚಲುನ್ ಗೆಲಿಂ,  
 ದುಸ್ಮಾನಾಂನಿ ತಾಂಕಾಂ ಆಮ್ಡುನ್ ವ್ಹೆಲಿಂ;  
 ಪೂಣ್ ಆತಾಂ ದೇವ್ ತಾಂಕಾಂ ರಾಯಾಳ್ ಪಾಲ್ಪೆರ್ ಬಸೊವ್ಪಾಶೆಂ  
 ವೈಭವಾನ್ ತುಜೆಶಿಂ ಪರ್ತುನ್ ಹಾಡ್ತಲೊ.

ಕಿತ್ಯಾಕ್ ಇಸ್ರಾಯೆಲಾನ್ ದೆವಾಚ್ಯಾ ವೈಭವಾಂತ್ ಸುರಕ್ಷಿತ್ ಚಲ್ಪೆ ಖಾತಿರ್,  
 ಹರೇಕ್ ಊಂಚ್ ಪರ್ವತ್ ಆನಿ ಸಾಸ್ಣಿಕ್ ದೊಂಗರ್  
 ಸಮತಳ್ ಕರುಂಕ್ ಜಾಯ್,  
 ಆನಿ ಧರ್ಲ್ ಸಪಾಟ್ ಕರುಂಕ್ ಫಾಲ್ಕಿಂ ಭರುಂಕ್ ಜಾಯ್  
 ಮ್ಹಣ್ ದೆವಾನ್ ಆದೇಶ್ ದಿಲಾ.

ದೇವಾಚ್ಯಾ ಆದೇಶಾಕ್ ಪಾಳೊ ದಿವ್ನ್  
 ರಾನಾಂ ಆನಿ ಪರ್ಮಳಿತ್ ರೂಕ್  
 ಇಸ್ರಾಯೆಲಾಕ್ ಸಾವ್ವಿ ದಿತಲಿಂ;  
 ಕಿತ್ಯಾಕ್ ದೇವ್ ಆಪ್ಲೆ ಮಹಿಮೆಚ್ಯಾ ಉಜ್ವಾಡಾಂತ್,  
 ತಾಚೆ ಥಾವ್ನ್ ಯೆತಾ ತೆ ಕಾಕುಳ್ತೆನ್ ಆನಿ ನಿತೆನ್  
 ಇಸ್ರಾಯೆಲಾಕ್ ಸಂತೊಸಾನ್ ಚಲೊವ್ನ್ ವ್ಹರ್ತಲೊ.

— ದೇವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 125:1-2ab, 2cd-3, 4-5, 6

ಶ್ಲೋಕ್: ಸರ್ವೆಸ್ಪರಾನ್ ಆಮ್ಚ್ಯಾ ಖಾತಿರ್ ವಿಚಿತ್ರಾಂ ಕೆಲ್ಯಾಂತ್  
 ದೆಕುನ್ ಆಮಿ ಸಂತೊಸ್‌ಭರಿತ್ ಜಾಲ್ಯಾಂವ್.

ಕೀ 125:3

1. ಗುಲಾಮ್‌ಪಣಾಂತ್ ಆಸ್ಲಲ್ಯಾ ಆಮ್ಕಾಂ ಸರ್ವೆಸ್ಪರಾನ್  
 ಪರ್ತ್ಯಾನ್ ಸಿಯೊನಾಕ್ ಹಾಡ್ಲಿಂ ತೆದ್ನಾ  
 ಆಮ್ಕಾಂ ತೆಂ ಸ್ವಪಣ್‌ಶೆಂ ದಿಸ್ಲೆಂ,  
 ತೆದ್ನಾ ಆಮ್ಚ್ಯಾ ತೊಂಡಾರ್ ಖೆಳ್ತಾಲೊ ಹಾಸೊ  
 ಆನಿ ಆಮ್ಚ್ಯಾ ಒಂತಾನಿ ವ್ಹಾಳ್ತಾಲಿಂ ಗಿತಾಂ.
2. ಅನ್ಭಾವಾರ್ಥಿ ಲೆಗುನ್ ಮ್ಹಣುಂಕ್ ಲಾಗ್ಲೆ:  
 “ಕಸ್ಲಿಂ ಅಜಾಪಾಂ ಸರ್ವೆಸ್ಪರಾನ್ ತಾಂಚೆ ಖಾತಿರ್ ಕೆಲಿಂನಾಂತ್!”  
 ವ್ಹಯ್, ಸರ್ವೆಸ್ಪರಾನ್ ಆಮ್ಚ್ಯಾ ಖಾತಿರ್ ವಿಚಿತ್ರಾಂ ಕೆಲ್ಯಾಂತ್,  
 ದೆಕುನ್ ಆಮಿ ಸಂತೊಸ್‌ಭರಿತ್ ಜಾಲ್ಯಾಂವ್.
3. ಜಶೆಂ ನೆಗೆಬಾಂತ್ ಉದ್ಕಾಚೆ ತೋಡ್ ನವ್ಯಾನ್ ವ್ಹಾಳ್ತಾತ್,  
 ತಶೆಂ ಆಮ್ಚ್ಯಾ ಗುಲಾಮಾಂಕ್ ಪರ್ತುನ್ ಪಾಟಿಂ ಹಾಡ್, ಸರ್ವೆಸ್ಪರಾ.  
 ರಡ್ಲ್ಯಾ ರುದಾನಾನಿ ಒಂಪ್ತಾತ್ ತಿಂ  
 ಗಾಯಾನ್ ಗಿತಾನಿ ಕರ್ತಾತ್ ಲುಂವ್ಲಿ!
4. ವೆತಾಂ ವೆತಾಂ ದುಖಾಂ ಗಳೊವ್ನ್ ತಿಂ ಚಲ್ಲಿಂ,  
 ಹಾತಾಂತ್ ಘೆವ್ನ್ ಒಂವ್ಲೆಂ ಭಿಂ;  
 ಪಾಟಿಂ ಯೆತಾಂ ಗಿತಾಂ ಗಾವ್ನ್ ಆಯ್ಲಿಂ,  
 ಮಾತ್ಕಾರ್ ದವರ್ನ್ ಲುಂವ್ಲೆಚ್ಯೊ ಪೆಂಡಿಯೋ.

## ದುಸ್ರೆಂ ವಾಚಪ್

ಕ್ರಿಸ್ತ್ ಯೆತಾ ತೊ ದೀಸ್ ಪರ್ಯಾಂತ್ ನಿತಳ್ ಆನಿ ನಿರಾಪ್ರಾಧಿ ಜಾವ್ನ್ ರಾವಾ

ಸಾಂ ಪಾವ್ಲುನ್ ಫಿಲಿಪ್ಪಿಗಾರಾಂಕ್ ಬರಯ್ಲ್ಯಾ ಪತ್ರಾಂತ್ಲೆಂ ವಾಚಪ್ ಫಿಲಿ. 1:3-6, 8-11

ಹರೈಕ್ ಪಾವ್ಲು ತುಮ್ಮೊ ಉಗ್ಡಾಸ್ ಕಾಡ್ತಾನಾ ತುಮ್ಮೊ ಪಾಸತ್ ಮ್ಹಜ್ಯಾ ದೆವಾಕ್ ಹಾಂವ್ ಅರ್ಗಾಂ ದಿತಾಂ. ಸರ್ವ್ ಮ್ಹಜ್ಯಾ ಮಾಗ್ಣ್ಯಾಂನಿ ತುಮ್ಮಾಂ ಸಮೆಸ್ತಾಂ ಪಾಸತ್ ಸಂತೊಸಾನ್ ಹಾಂವ್ ಸದಾಂಚ್ ಮಾಗ್ತಾಂ. ಕಿತ್ಯಾಕ್ ಮ್ಹಳ್ಯಾರ್, ಕ್ರಿಸ್ತಾಚಿ ಸುವಾರ್ತಾ ತುಮ್ಮಾಂ ಪಾವ್ಲು ತ್ಯಾ ಪಯ್ಲ್ಯಾ ದಿಸಾ ಥಾವ್ನ್ ಎದೊಳ್ ಪರ್ಯಾನ್ ತಿ ಪರ್ಗಟ್ ಕರ್ಚ್ಯಾಂತ್ ಮ್ಹಜಿ ಸಾಂಗಾತಾ ತುಮಿ ವಾವುರ್ಲ್ಯಾತ್. ತುಮ್ಮೊ ಥಂಯ್ ಹೆಂ ಬರೆಂ ಕಾಮ್ ಸುರು ಕೆಲ್ಲೊ ದೇವ್, ಕ್ರಿಸ್ತ್ ಜೆಜು ಯೆತಾ ತೊ ದೀಸ್ ಪರ್ಯಾನ್, ತೆಂ ಸಂಪೂರ್ಣ್ ಕರಿತ್ ವೆತಲೊ ಮ್ಹಣ್ ಮ್ಹಜಿ ದೃಢ್ ಪಾತ್ಯೆಣಿ.

ಜೆಜು ಕ್ರಿಸ್ತಾಚ್ಯಾ ಮೊವಾಳ್ ಮೊಗಾನ್ ಹಾಂವ್ ತುಮ್ಮಾಂ ಕಿತ್ಲೊ ಲಾಲೆತಾಂ ಮ್ಹಳ್ಳೆಂ ದೇವ್‌ಚ್ ಜಾಣಾ. ತುಮ್ಮೊ ಮೋಗ್ ಚಡ್ ಆನಿ ಚಡ್ ವಾಡೊಂ! ಜಾಣ್ವಾಯೆನ್ ಆನಿ ಸಾರ್ಕೆ ಸಮ್ಜಣೆನ್ ತೊ ತುಮ್ಮೊ ಥಂಯ್ ಭರೊನ್ ವೊಮ್ಮೊಂ! ಜೆಂ ಕಿತೆಂ ಉತ್ತಮ್ ತೆಂ ತುಮ್ಮೊ ಮನ್ ವೊಡುಂ—ಹೆಂಚ್ ಮ್ಹಜೆಂ ಪ್ರಾರ್ಥನ್. ಅಶೆಂ ಕ್ರಿಸ್ತ್ ಯೆತಾ ತೊ ದೀಸ್ ಪರ್ಯಾನ್ ತುಮಿ ನಿತಳ್ ಆನಿ ನಿರಾಪ್ರಾಧಿ ಜಾವ್ನ್ ಆಸಜಯ್; ಆನಿ ಜೆಜು ಕ್ರಿಸ್ತಾಚೆಚ್ ಕುಮ್ಮೆನ್ ದೆವಾಚಿ ಮಹಿಮಾ ಆನಿ ಸ್ತುತಿ ವಾಡೊವ್ಚ್ಯಾಕ್ ನಿತಿವಂತ್ಪಣಾಚ್ಯಾ ವೊಳಾಂನಿ ತುಮಿ ಭರೊನ್ ಯೇಜಯ್—ಹಿಚ್ ಮ್ಹಜಿ ಆಶಾ.

— ದೆವಾಚೆಂ ಉತರ್ ಹೆಂ.

ಉದ್ಧಾರ್

ಲೂಕ್ 3:4, 6

ಸರ್ವೆಸ್ಪರಾಕ್ ಜೈ, ಜೈ!

ಸರ್ವೆಸ್ಪರಾಚೊ ಮಾರಗ್ ತಯಾರ್ ಕರಾ,

ತಾಚೊ ವಾಟೋ ನೀಟ್ ಕರಾ;

ಸಗ್ಳೆಂ ಮನ್ಶಾಕುಳ್ ದೆವಾಚೆಂ ತಾರಣ್ ದೆಖ್ತಲೆಂ.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಸಗ್ಗೊ ಮನ್ಯಾಕುಳ್ ದೆವಾಚಿ ಸೊಡ್ವಣ್ ದೆಖ್ತಲೆಂ

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಲೂಕ್ 3:1-6

ತಿಬೆರ್ ಚಕ್ರವರ್ತಿಚೆ ರಾಜ್ವಟ್ಕೆಚ್ಯಾ ಪಂದ್ರಾವ್ಯಾ ವರಾನ್, ಪೊನ್ಸ್ ಪಿಲಾತ್ ಜುದೇಯಾಚೊ ಅಧಿಪತಿ ಜಾವ್ನಾಸ್ತಾಂ, ಹೆರೊದ್ ಗಾಲಿಲೆಯಾ ಪ್ರಾಂತಾಚೊ ಉಪರಾಯ್, ಆನಿ ತಾಚೊ ಭಾವ್ ಫಿಲಿಪ್ ಇತುರೇಯಾಚೊ ಆನಿ ತ್ರಾಕೊನಿತ್ ಪ್ರಾಂತಾಚೊ ಉಪರಾಯ್ ಆನಿ ಲಿಸಾನಿಯಾ ಅಬಿಲಿನಾ ಪ್ರಾಂತಾಚೊ ಉಪರಾಯ್ ಜಾವ್ನಾಸ್ತಾಂ, ಆನ್ನಾಸ್ ಆನಿ ಕಾಯಿಫಾಸ್ ಶ್ರೇಷ್ಠ್ ಯಾಜಕ್ ಜಾವ್ನಾಸ್‌ಲ್ಲಾ ಕಾಳಾರ್, ಜಾಕರಿಚ್ಯಾ ಪುತಾಕ್ ಜುವಾಂವ್ಕ್ ಅರಣ್ಯಾಂತ್ ದೆವಾಚೆಂ ಉತರ್ ಪ್ರಾಪ್ತಾ ಜಾಲೆಂ. ತೊ ಯೊರ್ದಾನ್ ನ್ಹಂಯ್ ಭೊಂವ್ತಿಂಚ್ಯಾ ಸರ್ವ್ ಪ್ರದೇಶಾಂನಿ ಭೊಂವುನ್, ಲೊಕಾನ್ ಮನ್ ಬದ್ಲಿಜಯ್, ಸ್ನಾನ್ ಘೆಜಯ್ ಆನಿ ಪಾತ್ಕಾಂಚೆಂ ಬೊಗ್ಸಣೆಂ ಜೊಡಿಜಯ್ ಮ್ಹಣುನ್ ಪರ್ಗಟ್ ಕರುಂಕ್‌ಲಾಗ್ಲೊ. ಹೆಂ ಇಸಾಯಿಯಾನ್ ಆಪ್ಲ್ಯಾ ಪ್ರವಾದ್ ಪುಸ್ತಕಾಂತ್ ಬರಯ್‌ಲ್ಲಾ ಪರ್ಮಾಣೆಂ ಘಡ್ಲೆಂ:

“ಅರಣ್ಯಾಂತ್ ಏಕ್ ತಾಳೊ ಬೊಬ್ ಮಾರ್ತಾ;  
 ‘ಸೊಮಿಯಾಕ್ ಏಕ್ ವಾಟ್ ತಯಾರ್ ಕರಾ,  
 ತಾಚ್ಯಾ ಪಯ್ಲಾಕ್ ರಸ್ತೊ ನೀಟ್ ಕರಾ,’  
 ಹರೈಕ್ ಫಾಲ್ಕೆಂ ಭರ್ತಲೆಂ,  
 ದೊಂಗರ್ ವಾ ಪರ್ವತ್ ತಗ್ಸುನ್ ಹಾಡ್ತಲೆ  
 ವಾಂಕ್ಡೆತಿಂಕ್ಡೆ ರಸ್ತೆ ನೀಟ್ ಜಾತಲೆ  
 ಆನಿ ಖರ್ಕಟ್ಯೊ ವಾಟೋ ಸಫಾಯ್ ಜಾತಲ್ಯೊ.  
 ಅಶೆಂ ಸಗ್ಗೊ ಮನ್ಯಾಕುಳ್ ದೆವಾಚೆಂ ತಾರಣ್ ದೆಖ್ತಲೆಂ.”

— ದೆವಾಚೆಂ ಉತರ್ ಹೆಂ.